



**QORTI CIVILI
PRIM' AWLA**

**ONOR. IMHALLEF
JOSEPH AZZOPARDI**

Seduta tas-16 ta' Dicembru, 2013

Citazzjoni Numru. 521/2012

**Paul Scicluna, Angelo Scicluna, Joseph Scicluna,
Antonia Scicluna u żewġha Frans Scicluna għal kull
interess li jista' jkollu.**

-vs-

Carmelo Scicluna u Dorian Scicluna.

Il-Qorti;

Rat ir-rikors ġuramentat tal-atturi ppreżentat fil-25 ta' Mejju 2012 li permezz tagħu ġie premess:

Illi l-partijiet għandhom r-raba' li jinsab fl-inħawi magħrufa bħala Il-Qattara, Limiti ta' Rabat, Malta;

Illi l-atturi esponenti jgawdu pussess u aċċess liberu kemm għall-kamra li tinsab fl-istess raba' biswit il-ġiebjha magħrufa *"l-kamra tal-ġiebjha"* fejn hemm il-pompa li permezz tagħha jittella' l-ilma mill-ġiebjha kif ukoll għall-

meter tal-elettriku tat-*“three phase”* li jinsab ukoll fl-istess raba' imsemmi u jintuża minnhom ilkoll anke sabiex huma jtellgħu l-ilma mill-istess ġiebjja permezz tal-pompa kif dejjem għamlu.

Illi l-ilma li jittella' mill-ġiebjja jitwassal sal-għelieqi rispettivi tal-atturi anke permezz ta' sistem ta' pajpijiet apposta flimkien ma' *“bends”*;

Illi fl-istess raba' l-atturi għandhom ukoll aċċess u pussess fuq żewġ spejjer li minnhom jieħdu u jtellgħu l-ilma permezz ta' pompi li jaħdmu bl-elettriku;

Illi riċentement l-intimati abbużivament biddlu s-serratura tal-kaxxa tad-dawl tal-*meter* fuq imsemmi u l-katnazz tal-kamra tal-ġiebjja fuq imsemmija, u abbużivament qalgħu l-*bends* (il-minkeb) tal-pajpijiet li kellhom l-atturi u li permezz tagħhom kien jitwassal l-ilma mill-ġiebjja sal-għelieqi rispettivi tal-atturi, u qatgħu l-provvista tal-elettriku tal-pompi tal-ispejjer fuq imsemmija u konsegwentement l-atturi ġew imċaħħdin mill-pussess u aċċess liberu li kellhom għall-istess *meter* u kamra tal-ġiebjja kif ukoll ġew imċaħħdin milli jużaw u jieħdu l-ilma mill-ġiebjja permezz tal-pompa u mill-ispejjer kif fuq imsemmi u milli jużaw l-istess *meter*.;

Illi dan kollu jikkostitwixxi spoll vjolenti u klandestin;

Illi *nonostante* illi ġew interpellati anke permezz t'ittra interpellatorja datata 7 ta' April, 2012, il-konvenuti baqgħu inadempjenti.

Għaldaqstant l-atturi jitolb lil dina l-Onorabbli Qorti sabiex:

1. Tiddikjara illi l-konvenuti kkommettew spoll vjolenti u klandestin għad-dannu tal-atturi meta abbużivament biddlu s-serratura tal-kaxxa tad-dawl u l-katnazz tal-kamra tal-ġiebjja (fejn hemm il-pompa li permezz tagħha jittella' l-ilma mill-ġiebjja) u abbużivament qalgħu l-*bend* (il-minkeb) tal-pajpijiet li kellhom l-atturi li permezz tagħhom kien jitwassal l-ilma mill-ġiebjja sal-għelieqi rispettivi tal-atturi li qatgħu l-provvista tal-elettriku tal-pompi tal-ispejjer fuq

imsemmija li jinsabu fil-Qattara limiti tar-Rabat, Malta kif fuq imsemmi u konsegwentement l-atturi ġew imċaħħdin mill-pussess u aċċess liberu li kellhom għall-istess *meter* u kamra tal-ġiebjja kif ukoll ġew imċaħħdin milli jużaw u jtellgħu l-ilma mill-ġiebjja permezz tal-pompa li hemm fil-kamra tal-ġiebjja u mill-ispejjer imsemmija u milli jużaw l-istess *meter* kif dejjem għamlu.

2. Tikkundanna lill-konvenuti sabiex fi żmien qasir u perentorju jerġgħu jirripristinaw kollox kif kien qabel okkorrendo bl-opera ta' perit nominandi b'mod illi l-atturi ikomplu jkollhom pussess u aċċess liberu għall-istess *meter* tat-'*three phase*' u kamra tal-ġiebjja, jkomplu jtellgħu l-ilma mill-ġiebjja permezz tal-pompa li hemm fil-kamra tal-ġiebjja li jitwassal ġermezz ta' *bends*, billi anke jitpoġġew dawn il-*bends* fejn ġew maqlugħa, u pajpijiet għall-għelieqi tagħhom, itellgħu l-ilma mill-ispejjer fuq imsemmija permezz ta' pompi li jaħdmu bl-elettriku u jużaw l-istess *meter* u dana fil-Qattara, limiti tar-Rabat, Malta.

3. Fin-nuqqas tawtorizza lill-atturi sabiex jagħmlu dawn ix-xogħlijiet rimedjali okkorrendo bl-opera ta' perit nominandi a spejjez tal-konvenuti.

Bl-ispejjeż kontra l-konvenuti ngunti in subizzjoni.

B'riserva ta' kwalunkwe azzjoni spettanti lill-atturi skond il-liġi.

Rat id-dikjarazzjoni maħlufa tal-atturi u l-lista tax-xhieda.

Rat illi l-konvenuti ma ppreżentawx ir-risposta ġuramentata u allura huma kontumaċi skond l-liġi.

Rat l-affidavits tal-atturi u ta' Maria Concetta Micallef u Vincenza Fenech.

Rat l-atti proċesswali u l-verbal tas-seduta tas-7 t'Ottubru 2013 li permezz tiegħu l-kawża tħalliet għas-sentenza.

Ikkunsidrat:

Illi kif jidher ċar mir-rikors promotur din hija kawża ta' spoll kif spjegat fir-rikors stess. Kif hu magħruf huma tlieta l-elementi rikjesti biex azzjoni ta' spoll tirnexxi, u ċjoe':

1. il-pussess – ***possedissee***;
2. l-azzjoni spoljattiva li tkun saret bil-moħbi jew kontra l-volonta tal-attur – ***spoliatum fuisse***; u
3. li l-azzjoni issir fi żmien xahrejn minn meta jkun seħħ l-ispoll – ***infra bimestre deduxisse***.

Illi l-konvenuti huma kontumaċi u l-affidavits tal-atturi ma ġewx allura kontradetti.

Illi fil-fehma tal-Qorti għalhekk il-kwistjoni prinċipali f'din il-kawża hija jekk l-atturi kellhomx il-pussess imsemmi u jekk fil-fatt il-konvenuti tellgħux il-ħajt imsemmi, u jekk il-kawża ġietx intavolata fiż-żmien preskritt mil-liġi. Il-Qorti naturalment ma tistax tidhol fi kwistjonijiet petitorji (liema kweżit indubbjament dejjem huwa konsiljabbli li jiġi riżolt bejn il-partijiet għal raġunijiet li huma evidenti) għaliex quddiemha għandha biss il-kwistjoni possessorja.

Illi fis-sentenza “**Delia vs Schembri**”, deċiża mill-Prim' Awla tal-Qorti Ċivili fl- 4 ta' Frar 1958, ġie ritenut illi:

“L-azzjoni ta' spoll isservi biex tipproteġi l-pussess, ikun x'ikun ... li jiġi vjolentement jew okkultament meħud mingħand il-possessur jew detentur, u ġie deċiż kemm-il darba li tapplika wkoll għat-tutela tal-kważi pussess tad-drittijiet legali u hija inerenti għall-fatt ta' min b'awtorita' privata ... jagħmel għad-dannu ta' terza persuna att li għalkemm jista' jkollu dritt għalih ma jistgħax jeżerċitah mingħajr intervent tal-Qorti.”

Illi fi kliem **Pacifici Mazzoni** spoll vjolent huwa “*qualunque atto arbitrario che per forza privata si compia contro la volontarieta' dello spogliato*”. (ara Vol. III Sez. 52).

Illi kif ġie ritenut fil-kawża “**Margherita Fenech vs Pawla Zammit**” deċiża fit-2 ta' April 1958:

“L-actio spoliij hija radikata pjuttost fuq l-esiġenzi ta’ utilita’ soċjali milli fuq il-prinċipju assolut ta’ ġustizzja hija eminentement intiża l-protezzjoni ta’ kwalunkwe pussess u jiġi impedit liċ-ċittadin privat li jieħu l-liġi f’idejh; b’mod li l-fini tagħha huwa dak li jiġi restawrat l-istat tal-pussess li jkun ġie skonvolt jew turbat.”

Illi fuq l-istess argument ġie ritenut fis-sentenza **“Cardona vs Tabone”** deċiża mill-Appell Ċivili fid-9 ta’ Marzu 1992:

“Kif kellha okkażjoni tesprimi ruħha l-Onorabbli Qorti tal-Appell, l-indaġini li trid issir hija waħda limitatissima, rigoruza u skarna u ma tinsab f’ebda leġislazzjoni oħra u kompliet tgħid illi għalhekk indaġinijiet ibbażati fuq x’jgħidu u ma jgħidux ġuristi u awturi Franċiżi u Taljani huwa għal kollox irrilevanti u inapplikabbli fil-kuntest tal-ordinament ġuridiku tagħna.”

Illi fil-każ in kwistjoni, kif ingħad mil-konvenuti, ma setgħux jikkontradiċu l-provi ampji mressqa mill-attur *tramite* l-affidavits imsemmija u allura dak li l-atturi qalu fir rikors huwa ppruvat.

DEĊIŻJONI

Għal dawn il-motivi l-Qorti tiddeċiedi din il-kawża billi tilqa’ t-talbiet kollha attrici fil-konfront tal-konvenuti, u tipprefiġġi terminu ta’ xahar għall-fini tat-tieni talba; tinnomina lill-perit arkitett A.I.C. Valerio Schembri bħala espert tekniku sabiex f’kull każ jissorvelja x-xogħlijiet neċessarji.

Spejjeż ikunu a kariku tal-konvenuti.

Moqrija.

< Sentenza Finali >

-----TMIEM-----